

Na'e fie ma'u pē 'e Kali hano kaungāme'a.

Kai Ho'atā Toko Taha

Fai 'e Stacy Lynn Carroll
(Makatu'unga 'i ha talanoa mo'oni)

“Oku fanafana mai e Laumāliē”
(Tohi Hiva 'a e Fānaú, 56).

Na'e hū mai 'a Kali ki he falekaí 'o ne sio takai holo. Na'e lele 'a e kauleka kehé ki honau takitaha kaungāme'a pea nau fakatahataha ki he 'ū tēpilé. Na'e longoa'a 'a e lokí 'i he talanoá mo e kakata fiefiá. Ko e toki 'aho hono ua pē ia 'o e akó, ka na'e hangē na'e ma'u 'e he tokotaha kotoa ha taha ke na tangutu fakataha kae tuku kehe pē 'a Kali.

Na'á ne kuku'i 'a e kau 'o 'ene kato me'akaí peá ne lue ki he taha 'o e 'ū tēpilé. “E sai pē nai ke ta tangutu fakataha?” Ko e fehu'i ia 'a Kalí.

Na'e sio hake ha ta'ahine na'e fi hono 'ulu loloa lanu melomeló. Na'á ne māfulu mo kalokalo hono 'ulú. “Ikai. 'Oku 'i ai e taha ia [e ha'u] ki ai,” ko 'ene leá ange ia.

“O 'io.” Na'e 'unu atu 'a Kali ki ha sea 'e taha na'e 'ikai tangutu ai ha taha peá ne tuku hifo 'ene puha me'akaí.

“He 'ikai ke ke tangutu koe ai! 'Oku ou tuku 'e au e sea ko iá ki ha taha kehe,” ko e lea ange ia ha tamasi'i na'e falani matohitohi lanu mata. Na'á ne teke'i 'a e puha me'akaí 'a Kalí ki he falikí. Na'e kakata kotoa e ngaahi kaungāme'a 'o e tamasi'i.

Na'e punou hifo 'a Kali 'o toe to'o hake 'ene puha me'akaí. Na'á ne lue ki he tafa'aki 'e tahá 'o tangutu 'i ha tēpile ne 'ikai ha taha ai. Na'á ne sio ki ha taha mei hono feitu'ú peá ne feinga ke ta'alo ki ai, ka na'e sio kehe ia. Na'e fakafulofula 'a Kali. Ko e hā hono 'uhinga na'e 'ikai fie fakamaheni ange ai ha tahá?

Na'e sio hifo 'a Kali ki he'ene me'akaí. Na'e 'ikai ke ne toe ongo'i fiekaia. Na'á ne holoholo'i hono matá, tāpuni'i 'ene puha me'akaí, peá ne lue leva ki tu'a.

Na'e 'osi va'inga e tamaikí mo honau ngaahi kaungāme'a. Na'e tangutu hifo 'a Kali 'i ha



sea 'o ne siofi e fiefia 'a e tamaiki kehé kae 'ikai ke ne kau ai. Na'e fakatokanga'i atu 'e Kali ha ki'i tamasi'i 'okú na mei to'u 'okú ne tangutu toko taha pē 'i he musié. Na'á ne tui hā falani lanu engeenga, pea na'e moveu hono mu'i'ulú.

Na'e sio kehe 'a Kali. Na'á ne sio ki ha kulupu tamaiki fefine mei he'ene kalasí na'á nau va'inga tā-pulu. Na'á ne faka'amu te nau fakaafé'i ia ke nau va'inga.

Na'e toe sio pē 'a Kali ki he ki'i tamasi'i. Na'e punou e 'ulu 'o e ki'i tamasi'i, pea na'á ne fusi 'a e musie 'i hono tafa'aki. Na'e manatu'i 'e Kali ha me'a na'e fa'a lea 'aki he'ene Fa'eé: *Fakasio 'a e kauleka 'oku nofo toko tahá.*

Na'e fakafulofula 'a Kali. *Na'á ne toko taha pē mo ia.* Na'e 'ikai feinga ha taha ia ke hoko ko *hano* kaume'a!

Ka na'e fakakaukau 'a Kali ki he taimi na'e papitaiso ai ia he ta'u kuo 'osí. Na'á ne palōmesi ke fakafanongo ki he Laumālie Mā'oni'oni. Mahalo na'e tokoni'i ia 'e he Laumālie Mā'oni'oni ke ne manatu'i 'a e me'a na'e talaange 'e he'ene Fa'eé. Mahalo na'e feinga 'a e Laumālie Mā'oni'oni ke talaange kiate ia ke va'inga mo e tamasi'i falani engeengá.

Na'e mapuhoi 'a Kali peá ne tu'u ki 'olunga. Na'á ne ongo'i e māfana hono lotó. Na'á ne lue 'o tangutu he tafa'aki 'o e ki'i tamasi'i 'i he musié.

Na'á ne pehē ange, “Mālō e lelei.”

Na'e lea le'osí ange 'a e tamasi'i, “Mālō e lelei.”

“Ko e hā e lanu 'okú ke sai'ia taha ai?”

“Mmm . . . lanu mata.”

“Sai tama. 'Oku ou sai'ia au he lanu pingikií,” ko Kali ange ia. “Oku 'i ai ha monumanu 'okú ke sai'ia taha ai?”

Na'e ki'i tangutu hangatonu hake 'a e ki'i tamasi'i 'o ne sio ange kiate ia. “Io. 'Oku ou sai'ia 'aupito au 'i he tainasoá.”

“Oi, mo au pē. Ko hoku manakó 'a e talaiselatopá.”

Na'e malimali 'a e ki'i tamasi'i.

Na'e tā leva e fafangú. Na'e tu'u hake 'a Kali 'o ne ta'ata'alo ki he ki'i tamasi'i. Na'á ne malimali 'i he'ene lue ki hono loki akó. Mahalo 'oku 'ikai ke 'i ai hano kaungāme'a lelei, ka na'á ne fiefia 'i he'ene 'ilo'i kuó ne fakafiemālie'i e taimi mālōlō si'i 'a ha taha kehe. ●
'Oku nofo 'a e tokotaha na'á ne fa'ú 'i Tutā, USA.



Na'á ku fakavave ke u 'alu ki he akó. Ka na'á ku ongo'i 'oku totonu ke u 'uluaki to'o ha kofu tisiisi mei 'api. 'I he 'osi 'a e kai ho'ataá, na'e mata mamahi 'a hoku kaungāme'a ko Teluú. Na'á ku 'eke ange pe ko e hā e me'a na'e hokó. Na'á ne talamai na'e ngalo 'ene kai ho'ataá. Na'á ku manatu'i 'eku kofu tisiisi, peá u 'oange leva ia ma'ana. Na'e talamai 'e Telū, “Ko e toki me'a lelei taha 'eni kuo fai mai 'e ha taha kiate au 'i he akó.”

Tohama M., 11, Tutā, USA

TA FAKATAAITI E BARBARA BONGINI